

*Bir ömür yaşadım**təntənəsiz, həysız, küysüz,**ancaq əqidəli, düz...***Şamil SALMANOV****Əlvida, insanlar!**

Vəsiyyət yüngüllükdür - deyiblər;
Toxunulmaz - əbədi sakini deyil insan
bu dünyanın.
Gözlənilmədən,
dəvətsiz-zadsız
qapının ağzını
kəsir əcəl

bir də görürsən;
gəlir,
daha səndən çəkmir əl...

Ayırır səni bu dünyanın
istisindən, soyuğundan,
yuxusuz
gecəsindən,
günəşli səhərlərdən,
işindən-gücündən
min-bir dərdindən,
sərləndən.

Ayırır bir qırpımda
ümidindən,
kədərindən,
sevdiklərindən.
Kim bilir nə qədər qalır,
Kim bilir indiyəcən,
Neçə gün,
neçə saat,
bəlkə daha çox,
bəlkə daha az
ya da bəlkə lap
bir gün,

bu son ana,
bu son məqama,
ömrün
bu bitiminə.

Bəlkə bitirər-bitirməz bu şeiri
bəlkə adəti üzrə
səhər ya axşam
gəlib kəsəcək üstünü başımın...
Təsiri olmayacaq
xahişimin, minnətimin,
yalvarışlarımın,
göz yaşlarımın.
Doğrudan da yüngüllükdür vəsiyyət -
düz deyiblər
dünya belə qurulub,
bizdən əvvəl də belə olub,
Belə olacaq
Bizdən sonra da şübhəsiz.
Və belə bir gün gəlsə,
Başımın üstünü kəssə qəflətən əcəl
(mütləq olacaq bu)
sübh çağı,
gecə yarı,
ya da olsun ki,

gündüz -
özünü itirməyin
doğmalarım,
əzizlərim;
fərz edin ki, belə olmalıydı.
Belə də oldu.

Vardım, indi
yoxam
Barışın bu,
adi,
dəyişməz
reallıqla.
Mənim dediklərimə
əməl edin sadəcə
Xəbər verməyin yaxına, uzağa dərhal,
iş yerimə də çatdırmayın,
qoyun sakitcə hər gündü kimi
işində olsun,
adamlar,
heç nə olmamış kimi
görünsün bu dünya.
Sakitcə dəfnimi təşkil edin;
nə çadır, nə təntənə-zad,
cəsədimi qoyun əvvəlcə iş otağıma,
bu ümid dünyama -
iş dünyama.
Aparın qoyun sonra sakitcə
Oraya ki, uyuyur anam...
gərək deyil qəzetlərdə
dərc olunmuş başsağlığı,

vida sözü,
yaxud kimdənsə icazə alınıb
dərc ediləcək nekroloq;
nə ali vəzifəli adamam mən,
nə şöhrətli.
Bir ömür yaşadım
təntənəsiz,
həysız,
küysüz,
ancaq əqidəli,
düz...
Bir də deyirəm:
dərhal torpağa tapşırmağa
tələsməyin məni,
mümkünsə qoyun
bir hovur təkbəşinə qalım
iş otağımda son dəfə,
səssiz, sakit,
nəfəssiz.
Dilsiz sükut içində,
soyuq sükut içində
qalım uzun bir an
bu otaqda
xatirələr içində,
bu otaqda yaşadığım
ümidlər içində,
həsrət içində,
kədər içində...

